

# نقد و نظر

## نقد و نظر

تبصرے کے لیے ہر کتاب کے دوسخوں کا آنا ضروری ہے

ادارہ

ذکر المرسلین ترجمہ ”قصص النبیین“ (تین جلدیں)

مترجم: مولانا یوسف ماما کفلیتیؒ۔ نظر ثانی: مولانا شبیر احمد صوفی صاحب۔ صفحات جلد اول: ۲۹۶۔ صفحات جلد دوم: ۴۱۶۔ صفحات جلد سوم: ۴۷۵۔ عام قیمت: ۳۶۰۰۔ ناشر: زمزم پبلشرز،

شاہزیب سینٹر نزد مقدس مسجد، اردو بازار، کراچی۔ رابطہ نمبر: 0309-8204773

معروف و مشہور درسی کتاب ”قصص النبیین“ حضرت مولانا ابوالحسن علی ندویؒ کی عربی ادب کی شاہکار کتاب ہے، جو سالہا سال سے پاک و ہند کے مدارس میں درس نظامی کے نصاب میں شامل ہے۔

”قصص النبیین“ جس طرح اپنے موضوع یعنی عربی ادب کی افادیت کے اعتبار سے انتہائی مفید ثابت ہوئی ہے، وہیں یہ کتاب ایک مصلح کا کردار بھی ادا کرتی ہے، انبیاء علیہم السلام کے تذکروں اور قصوں میں طلبہ کی ایمانی و عملی اصلاح اور ذہن سازی بھی ساتھ ساتھ ہوتی رہتی ہے اور ہم نے اس حوالہ سے اس کتاب کو بہت ہی مفید اور کارآمد محسوس کیا ہے۔ کسی نے اس کتاب پر تبصرہ کرتے ہوئے کیا خوب کہا کہ: ”اس کتاب کے ذریعہ بچوں کا علم کلام تیار ہو گیا۔“ نیز کتاب میں انبیاء علیہم السلام کے واقعات کو ایسے دلچسپ اور اثر انگیز انداز و پیرایہ میں لکھا گیا ہے کہ پڑھتے ہوئے دل پر عجیب کیفیت طاری ہوتی اور بے ساختہ آنسو رواں ہوتے ہیں۔

بہر حال اس کتاب کا بنیادی مقصد مبتدی طلبہ کو عربی زبان (گرامر) اور اس کا ترجمہ سکھانا ہے، چنانچہ یہ کتاب مبتدی طلبہ کی استعداد اور نفسیات کو سامنے رکھ کر لکھی گئی ہے، مگر مبتدی طلبہ کے لیے صرف ونحو سے زیادہ مناسبت نہ ہونے کی وجہ سے کما حقہ ترجمہ کرنا، تمام الفاظ کے ترجمہ کو الگ الگ سمجھنا اور یاد رکھنا مشکل ہوتا ہے۔ اس کتاب کے کئی اردو تراجم ملتے ہیں۔ زیر نظر ترجمہ برطانیہ کے شہر باٹلی کے ایک عالم دین مولانا یوسف ٹیل کفلیتی قاسمی صاحب کا ہے، اس ترجمہ کی خصوصیت یہ ہے کہ عام فہم اور آسان ہونے اور حل لغات کے ساتھ ساتھ اس میں صرفی نحوی تحقیق بھی شامل کی گئی ہے، اس تحقیق کا

اور اگر وہ دائیں ہاتھ والوں میں سے ہے تو (کہا جائے گا کہ) تجھ پر دائیں ہاتھ والوں کی طرف سے سلام۔ (قرآن کریم)

یہ فائدہ ہے کہ طلبہ بصیرت کے ساتھ مختلف الفاظ کا ترجمہ الگ الگ بھی سمجھ سکتے اور کر سکتے ہیں۔ آیات کا ترجمہ اکثر حضرت مولانا اشرف علی تھانوی رحمۃ اللہ علیہ کے ترجمہ سے لیا گیا ہے۔

ترجمہ کے شروع میں تفصیلی مقدمہ ہے، جس میں کئی نامور علماء کی تقاریر ہیں، مترجم کا تفصیلی پیش لفظ ہے اور چالیس صفحات پر صاحب کتاب حضرت مولانا ابوالحسن علی ندوی رحمۃ اللہ علیہ کا تعارف اور سوانح ہے۔ اس کے بعد ہندوستان کے معروف عالم دین مولانا عبداللہ کا پودروی صاحب مدظلہ کی طرف سے ”قصص النبیین کے جواہر پارے“ کے عنوان سے ایک مضمون ہے، جو پوری کتاب کا بہترین تجزیہ ہے، اس مضمون میں پوری کتاب کا خلاصہ اور ہر سبق پر تبصرہ ہے۔ مولانا موصوف خود کئی سال یہ کتاب پڑھا چکے ہیں، لہذا ان کا یہ تجزیہ اور تبصرہ خاص اہمیت رکھتا ہے۔ اس کے بعد مولانا مرغوب احمد لاچپوری صاحب کی طرف سے کتاب کا مقدمہ ہے، جس میں ”قصص النبیین“ کی وجہ تالیف، اہمیت اور چند خصوصیات بیان کی گئی ہیں۔ اس کے بعد تقریباً بیس صفحات پر مترجم کتاب مولانا یوسف ماما صاحب کی سوانح اور تذکرہ ہے۔

جلد اول کی ابتدا میں صفحہ نمبر: ۱ پر اجمالی فہرست ہے، کئی عنوانات میں اس فہرست کے صفحات اور اندرونی صفحات میں مطابقت نہیں ہے، اُمید ہے آئندہ ایڈیشن میں صفحات نمبر درست کر دیے جائیں گے۔ کتاب کا ٹائٹل دیدہ زیب، تصحیح اور سیٹنگ بہترین اور جلد بندی مضبوط ہے اور کاغذ متوسط و مناسب ہے۔

### مرغوب المسائل (مکمل سیٹ، چھ جلدیں)

مولانا مرغوب احمد لاچپوری صاحب۔ صفحات جلد اول: ۴۲۶۔ صفحات جلد دوم: ۳۷۸۔ صفحات جلد سوم: ۳۸۹۔ صفحات جلد چہارم: ۴۱۲۔ صفحات جلد پنجم: ۳۹۰۔ صفحات جلد ششم: ۴۵۶۔ عام قیمت: ۶۰۰۰۔ ناشر: زمزم پبلشرز، شاہزیب سینٹر نزد مقدس مسجد، اردو بازار، کراچی۔ رابطہ نمبر:

0309-8204773

زیر تبصرہ ضخیم کتاب فقہی مضامین، رسائل اور مقالات کا مجموعہ ہے، جو برطانیہ کے معروف عالم دین مولانا مرغوب احمد لاچپوری صاحب (معلم و خطیب مسجد بلال، تھورن ہل لیز، ڈیویز بری، برطانیہ) کے قلم سے نکلے ہیں۔ پہلی جلد متفرق موضوعات سے متعلق ۱۴ رسائل اور ایک مقالہ کا مجموعہ ہے۔ دوسری جلد حرمین شریفین سے متعلق ۱۳ رسائل کا مجموعہ ہے۔ تیسری جلد نکاح کے موضوع پر ۱۱ رسائل اور ۲ مقالات کا مجموعہ ہے۔ چوتھی جلد میں اسراف و غلو کے موضوع پر ۱۱ رسائل اور ایک مقالہ ہے۔ پانچویں جلد میں متفرق موضوعات پر ۱۴ رسائل اور ایک مقالہ ہے۔ چھٹی جلد میں اصلاح معاشرہ کے موضوع پر ۱۰ رسائل ہیں۔

اور اگر وہ جھٹلانے والے گمراہوں میں سے ہے تو (اس کے لیے) کھولنے پانی کی ضیافت ہے۔ (قرآن کریم)

بطور نمونہ پہلی اور چھٹی جلد کے رسائل کے عنوانات ذکر کیے جاتے ہیں، پہلی جلد میں متفرق موضوعات پر درج ذیل ۱۴ رسائل اور ایک مقالہ ہے: ۱: بیت الخلاء میں ذکر، ۲: مسجد کی صفائی، ۳: مسجد میں بچوں کو لانا، ۴: فرض نماز کے بعد اعلان، ۵: اشکالات اور ان کے جوابات، ۶: شفق غائب نہ ہونے والی رات میں، ۷: مسبوق کے مسائل، ۸: تہجد کی جماعت، ۹: پیر اور جمعہ کے دن کی موت، ۱۰: رویت ہلال، ۱۱: تراویح کی اجرت، ۱۲: تراویح کے حفاظ کا انتخاب، ۱۳: دوسری منزل میں اعتکاف، ۱۴: گھر میں اعتکاف کرنا، ۱۵: کرونا وائرس: چند سوالات۔

چھٹی جلد میں اصلاح معاشرہ سے متعلق درج ذیل ۱۰ رسائل ہیں: ۱: آپ ﷺ کی بدعائیں، ۲: لعنت والے اعمال، ۳: صدق و کذب، ۴: امانت و خیانت، ۵: مال وقف میں خیانت، ۶: علماء کی توہین، ۷: حق کہنا ہر وقت ضروری ہے؟، ۸: کسی کو تکلیف نہ پہنچائیے، ۹: امیر بننے کا شوق، ۱۰: مسلمانوں پر حالات کیوں؟

ان عنوانات سے قارئین کو کتاب کے موضوعات اور مندرجات کا کچھ اندازہ ہو گیا ہوگا۔ بہر حال ہمارے خیال میں کتاب دینی اور علمی اعتبار سے مفید ہے۔ فقہی مسائل باحوالہ ہیں، آیات و احادیث اور فقہی عبارات درج ہیں۔ علاماتِ ترقیم اور عربی عبارات کی سیٹنگ کا مزید اہتمام کر لیا جاتا تو بہتر ہوتا۔ کتاب کا ٹائٹل دیدہ زیب اور جلد بندی مضبوط ہے اور کاغذ متوسط و مناسب ہے۔ دعا ہے کہ اللہ تعالیٰ اہل علم کو اس کتاب سے فائدہ اٹھانے کی توفیق عطا فرمائے۔

سلامتی کا راستہ (صحابہ کرامؓ کے بارے میں تاریخی روایات اور ان سے منسوب بعض واقعات سے متعلق) از قلم: مولانا حافظ محمد اقبال رگونی صاحب۔ صفحات: ۴۸۰۔ قیمت: درج نہیں۔ ناشر: ادارہ اشاعت الاسلام، مانچسٹر، برطانیہ۔ پاکستان میں ملنے کا پتہ: جامعہ ابو ہریرہؓ، برانچ آفس خالق آباد، نوشہرہ، کے پی کے۔ رابطہ نمبر: 092-3630237

صحابہ کرامؓ کی محبت و عقیدت اور ادب و احترام ایمان کا تقاضا ہے۔ اُن سے محبت حضور اکرم ﷺ کی نسبت کی لاج ہے، اور صحابہ کرامؓ سے بدگمانی یا بغض درحقیقت حضور اکرم ﷺ کی نسبت کی توہین، حضور اکرم ﷺ کے لائے ہوئے دین سے بدگمانی اور حضور اکرم ﷺ کی دعوت و محنت پر شک کا اظہار ہے۔ مسلمانوں کا صحابہ کرامؓ سے رشتہ ایمان کا ہے، جس قدر اُن پر اعتماد و اعتبار ہوگا، ایمانی رشتہ مضبوط تر ہوگا، اگر خدا نخواستہ صحابہ کرامؓ سے بدگمانی اور بد اعتمادی ہوگئی تو ایمان بھی متزلزل اور کمزور ہوتے ہوتے زائل ہو جائے گا۔ صحابہ کرامؓ ایمان کا دروازہ ہیں، یہ دروازہ توڑنے والے پورے گھر کو غیر محفوظ

کردیتے ہیں، یہی وجہ ہے کہ عموماً اعداء اسلام کا پہلا نشانہ صحابہ کرامؓ ہوتے ہیں، کیونکہ وہ جانتے ہیں کہ یہ دروازہ کمزور کیے اور توڑے بغیر گھر کو کمزور نہیں کیا جاسکتا۔ صحابہ کرامؓ دین کے ناقل ہیں، انہی کے واسطے سے دین قیامت تک کے تمام مسلمانوں تک پہنچا ہے۔ قرآن جیسی کتاب، احادیث و سنت جیسی تعلیمات انہی کے واسطے سے پہنچی ہیں۔ حضرت مجدد الف ثانی شیخ احمد فاروقی سرہندیؒ (متوفی: ۱۰۳۴ھ) لکھتے ہیں:

ترجمہ: ”قرآن و احادیث اصحاب کرامؓ کی تبلیغ سے ہم تک پہنچا ہے، جب اصحابؓ مطعون ہوں گے تو وہ دین جو ان کے ذریعہ ہم تک پہنچا ہے، وہ بھی مطعون ہوگا، نعوذ باللہ من ذلك۔“ (مکتوبات، دفتر اول، مکتوب نمبر: ۳۶، ص: ۱۱۱)

شومی قسمت کہ اہل سنت کے معروف خانوادہ سادات کے فرد اور دارالعلوم ندوۃ العلماء کے سابق استاذ مولانا سلمان حسنی ندوی راہِ اہل سنت سے انحراف کرتے ہوئے کچھ سالوں سے مستقل تنقیص صحابہؓ کے مرتکب ہو رہے ہیں۔ مولانا سلمان ندوی کو صحابی کی تعریف پر بھی اعتراض ہے، کئی صحابہ کرامؓ کا نام لے کر ان کی کردار کشی کرتے ہیں، انہیں قاتل، ظالم اور غاصب کہتے ہیں، بالخصوص حضرت معاویہ، حضرت عمرو بن العاص اور حضرت ابو ہریرہ رضی اللہ عنہ کو زیادہ طعن و تشنیع کا نشانہ بناتے ہیں۔

پہلے پہل دارالعلوم ندوۃ العلماء کے اکابر نے انہیں محبت اور دلائل سے سمجھایا، مگر موصوف کے ہاں صحابہؓ کی قدر و منزلت نہیں تھی، تو اکابر کی کہاں مان سکتے تھے، چنانچہ ندوۃ العلماء کے اکابر نے حضرت (مولانا محمد رابع حسنی ندویؒ کی سربراہی میں) موصوف کو دارالعلوم ندوۃ العلماء سے فارغ اور بے دخل کر دیا۔

بہر حال دارالعلوم دیوبند سمیت ہندوستان کے کئی علماء نے مولانا سلمان حسنی ندوی کی تبلیغات کا تعاقب کیا ہے، دارالعلوم ندوۃ العلماء لکھنؤ کے استاذ حدیث حضرت مولانا عتیق احمد قاسمی بستوی صاحب نے مولانا سلمان ندوی کے رد میں ۸۰ صفحات پر مشتمل ایک کتابچہ لکھا، جس میں انہوں نے دلائل کی روشنی میں لفظ صحابیؓ کی تعریف و تشریح اور صحابہ کرامؓ کے مقام و مرتبہ کو بیان کیا، اس کتابچہ کا جواب مولانا سلمان ندوی نے ”ازالہ کا ازالہ“ کے عنوان سے دیا۔ اس رسالہ میں صحابہ کرامؓ سے متعلق روافض کے پرانے اعتراضات اور اشکالات سے استفادہ کرتے ہوئے ۳۴ سوالات و اعتراضات لکھے۔ مولانا سلمان ندوی کی تحریر کا اندازہ لگانے کے لیے حضرت مولانا عتیق احمد قاسمی بستوی صاحب کی چند سطور ملاحظہ فرمائیں، وہ مولانا سلمان ندوی کو مخاطب کر کے لکھتے ہیں:

”آپ کا یہ پیرا گراف پڑھ کر میں صدمہ میں ڈوب گیا، اگر رسالہ کے اوپر آپ کا نام نامی نہ ہوتا تو میں یہ سمجھتا کہ کسی رافضی کی تحریر ہے جو صحابہؓ کے مقام و مرتبہ کو گھٹانے پر مائل ہوا ہے، اگر آپ کے دل میں صحابہ رسول کے بارے میں جذبات احترام ہوتے تو آپ یہ ہرگز

بہر حال زیر تبصرہ کتاب مولانا سلمان ندوی کے اسی رسالے ”ازالہ کا ازالہ“ کا مدلل اور تفصیلی جواب ہے۔ مولانا حافظ محمد اقبال رنگونی صاحب نے رسالہ میں مذکور اشکالات و اعتراضات کا مدلل اور محقق جواب دیا ہے۔ کتاب کا انداز اور اُسلوب مُناظرانہ ہونے کے بجائے داعیانہ اور محققانہ ہے۔ مولانا سلمان ندوی کی تمام عبارات و اعتراضات کو لکھ کر ان کا تفصیلی جواب دیا گیا ہے، اہل سنت کے موقف کی دلائل کے ساتھ وضاحت کی گئی ہے۔ صحابہ کرامؓ کی گستاخی کے روگ میں مبتلا حضرات کے لیے اس میں کافی و شافی دلائل ہیں اگر وہ حق کو قبول کرنا چاہیں۔ دعا ہے کہ اللہ تعالیٰ اس کتاب کو اہل زیغ و ضلال کی ہدایت کا ذریعہ بنائے، انہیں توبہ کی توفیق عطا فرمائے، اگر ان کی قسمت میں ہدایت نہیں تو اللہ تعالیٰ اُن کے شر اور اُن کے وجود سے اُمتِ مسلمہ کی حفاظت فرمائے، اور اس کتاب کو مؤلف و ناشرین اور معاونین کے لیے ذخیرہ آخرت بنائے، آمین

کتاب کا ٹائٹل دیدہ زیب، کمپوزنگ اور سیٹنگ بہتر، کاغذ متوسط اور جلد بندی مضبوط ہے۔

